

ನಿಮ್ಮನ್ನು ಮರೆತರೆ ಹೆತ್ತವರನ್ನೇ ಮರೆತಂತೆ !.....



ಉತ್ತರ ಕರ್ನಾಟಕದಲ್ಲಿ ಕೃಷಿ ಶಿಕ್ಷಣ, ಸಂಶೋಧನೆ ಹಾಗೂ ವಿಸ್ತರಣೆ ಕಾರ್ಯಗಳಿಗೆ ನಾಂದಿ ಹಾಡಿದ ದಕ್ಷ ಆಡಳಿತಗಾರ ಡಾ. ಸಂಗಮನಾಥ ವಿರೂಪಾಕ್ಷಪ್ಪ ಮೆಣಸಿನಕಾಯಿಯವರು ಸದಾ ನಮ್ಮ ಮನಸ್ಸಿನಲ್ಲಿದ್ದಾರೆ. ಅವರು ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಇತಿಹಾಸ ಲೋಕದ ಮೊದಲಿನ ಪ್ರಮುಖ ಸಾಕ್ಷ್ಯ ಪುಟಗಳನ್ನು ಸೃಷ್ಟಿಸಿದ್ದಾರೆ. ಫೆಬ್ರವರಿ ೧ ಅವರ ಜನ್ಮ ದಿನ. ಈ ಸಂಚಿಕೆಯ ಪ್ರಮುಖ ಲೇಖನ ಅವರಿಗಾಗಿ ಅರ್ಪಣೆ. ಡಾ. ಎಸ್. ಡಬ್ಲ್ಯೂ. ಮೆಣಸಿನಕಾಯಿಯವರು ಕೃಷಿಕರಿಗೆ, ಕೃಷಿ ಶಿಕ್ಷಣಕ್ಕೆ ಒಟ್ಟಾರೆ ಉತ್ತರ ಕರ್ನಾಟಕದ ಕೃಷಿ ಜಗತ್ತಿಗೆ ನೀಡಿದ ಕೊಡುಗೆಗೆ ಇಂದು ಅಂತರರಾಷ್ಟ್ರೀಯ ಮಟ್ಟದಲ್ಲಿ ಗುರುತಿಸಿಕೊಂಡಿರುವ ಧಾರವಾಡ ಕೃಷಿ ವಿಶ್ವವಿದ್ಯಾಲಯವು ಕೃತಜ್ಞತೆಯ ನಮನ ಸಲ್ಲಿಸುತ್ತದೆ. “ಕೃತಜ್ಞತೆ” ಎನ್ನುವ ಶಬ್ದ ಅಂತಹ ಮಹಾನ್ ವ್ಯಕ್ತಿಯೆದುರು ಅರ್ಥವೈಶಾಲ್ಯದ ದೃಷ್ಟಿಯಿಂದ ಕಿರಿದೆನಿಸುತ್ತದೆ.

ಫೆಬ್ರವರಿ ತಿಂಗಳು ಬರುವುದೆಂದರೆ, ಹಿಂಗಾರಿನ ಫಸಲು ಪಡೆದು ಮುಂದೆರಡು ತಿಂಗಳಲ್ಲಿ ಮುಂಗಾರಿನ ತಯಾರಿ ಮಾಡಲು ಸಜ್ಜಾಗುವುದು ಎನ್ನಬಹುದು. ಬೇಸಿಗೆಯನ್ನು ಸ್ವಾಗತಿಸಲು. ಕೆಲ ಮುಂಜಾಗ್ರತಾ ಕ್ರಮಗಳನ್ನು ಈಗಿನಿಂದಲೇ ಯೋಜಿಸಬೇಕಾಗುತ್ತದೆ.

ಅದೇನೇ ಬಂದರೂ ರೈತರು ಮಾತ್ರ ಎದೆಗುಂದದೇ ಮುಂದುವರೆಯಲೇ ಬೇಕು. ಈ ನಿಟ್ಟಿನಲ್ಲಿ ಆತನ ಆದಾಯದಲ್ಲಿ ಕೊಂಚ ಪರಿವರ್ತನೆ ತರಬಲ್ಲ “ಬರೋಲ್ಲಂಘನೆ ಮಾಡಿದ ಹನುಮಾನ ಫಲ”, “ಕಬ್ಬಿನ ಸೋಗೆಯಿಂದ ರಸಮೇವು”, “ಬೆಳೆಸಿ, ಉಳಿಸಿ, ಸಂಸ್ಕರಿಸಿ ಬಳಸಿ ಮೇವನ್ನು”, “ಬಹುಪಯೋಗಿ ಮರ ಹೆಬ್ಬೇವು”, “ಹುಣಸೆ ಮೌಲ್ಯವರ್ಧನೆಯಿಂದ ಆದಾಯ ವರ್ಧನೆ” ಮುಂತಾದ ಲೇಖನಗಳು ಈ ಸಂಚಿಕೆಯಲ್ಲಿ ಕಾಣಿಸಿಕೊಂಡಿವೆ. ಮನೆಯಂಗಳಲ್ಲಿ ಮಲ್ಲಿಗೆ ಹೂ ಬೆಳೆದು ಯಶಸ್ವಿಯಾದ ಮಹಿಳೆ, ಸಮಗ್ರ ಕೃಷಿ ನೆಚ್ಚಿಕೊಂಡಿರುವ ಅವಿಭಕ್ತ ಕೃಷಿ ಕುಟುಂಬದ ಬಗ್ಗೆ ಮಾಹಿತಿಯೂ ಇದೆ. ಕೃಷಿ ಅರಣ್ಯ ಪದ್ಧತಿ, ಟೋಮೆಟೊ, ತಂಬಾಕಿನ ಪ್ರೋಟೆನ್, ಕೃಷಿ ಗಾದೆಗಳ ಬಗ್ಗೆ ಚಿಂತನೆ, ಹತ್ತಿ ಕಟ್ಟಿಗೆಯಿಂದ ಮಣ್ಣಿನ ಫಲವತ್ತತೆ ಹೆಚ್ಚಿಸುವ ಕುರಿತ ಲೇಖನಗಳ ಜೊತೆಗೆ ಫೆಬ್ರವರಿ ಮೊದಲ ವಾರದಲ್ಲಿ ನೀರಾವರಿ ಸೂರ್ಯಕಾಂತಿ ಬೆಳೆಯುವುದರ ವಿವರಣೆಯೂ ನಿಮ್ಮೆದುರಿಗಿದೆ. ೨೦೧೬ ರ ಜನವರಿ ಸಂಚಿಕೆಯಲ್ಲಿ ಮುದ್ರಿತಗೊಂಡ ಕೆಲ ತಪ್ಪುಗಳನ್ನು ಕೋಟೆಕಲ್‌ನ ನಿವೃತ್ತ ಕೃಷಿ ಅಧಿಕಾರಿಯೊಬ್ಬರು ತಿಳಿಸಿದ್ದಾರೆ. ತಿದ್ದುಪಡಿಯನ್ನು ಈ ಸಂಚಿಕೆಯಲ್ಲಿ ಪ್ರಕಟಿಸಿದೆ.

ಓದುಗರ ಪ್ರತಿಕ್ರಿಯೆಗಳಿಗೆ ಧನ್ಯವಾದಗಳು. ಎಂದಿನಂತೆ ನಿಮ್ಮ ಸಲಹೆ, ಸೂಚನೆ, ಟೀಕೆ-ಟಿಪ್ಪಣಿಗಳಿಗೆ ವಿನಂತಿಸುವೆ. ವಂದನೆಗಳೊಂದಿಗೆ....

ವೈ. ಆರ್. ಅಲದಕ್ಕಟ್ಟಿ



ಪತ್ನಿ ಶ್ರೀಮತಿ ಗೌರಾದೇವಿಯೊಂದಿಗೆ
ಡಾ. ಎಸ್. ಡಬ್ಲ್ಯೂ. ಮೆಣಸಿನಕಾಯಿಯವರು



ಸಚಿವ ಶ್ರೀ ಎಮ್. ಪಿ. ನಾಡಗೌಡರೊಂದಿಗೆ
ಕುಟುಂಬ ಸಮೇತ ಡಾ. ಮೆಣಸಿನಕಾಯಿಯವರು



ಡಾ. ಮೆಣಸಿನಕಾಯಿಯವರ ಸ್ಮಾರಕ
ಶಿಕ್ಷಣ ಹಾಗೂ ಸಂಶೋಧನಾ ಪ್ರತಿಷ್ಠಾನ (2006)

‘ರೈತ ಜೀವನ’

ಉಚಿತ ನಹಾಯವಾಣಿ ಸಂಖ್ಯೆ. ೧೮೦೦-೪೨೫-೧೧೫೦

ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ತಜ್ಞರು ರೈತರ ನೆರವಿಗಾಗಿ ದಿನದ ೨೪ ತಾಸುಗಳೂ ಲಭ್ಯ

